

PAJJIŻNA FIL-PARLAMENT EWROPEW

EDWARD SCICLUNA /Ministru għall-Finanzi



L-MEPs Maltin għandhom responsabbiltà kbira fuq kif jiġi stmat pajjiżna fl-UE. U għalhekk għad-dibattitu ta' nhar it-Tlieta li għadda fil-Parlament Ewropew nemmen li r-reazzjoni ġenerali kienet ta' kundanna għal min ipprova jkasbar lil pajjiżna għal xejn b'xejn.

Aktar kmieni din il-gimgha, il-Parlament Ewropew iddikskuta s-suppost kollas tas-Saltna tad-Dritt f'pajjiżna. Kull min segwa d-dibattitu seta' faċilment jinnota l-iskorrettezzi u l-esagerazzjonijiet dwar pajjiżna li bdew jingħadu u jkunu ripetuti minn uħud mill-Membri Parlamentari Ewropej li jappartjenu lill-Partit Popolari Ewropew (PPE), il-grupp li lili jappartjenu l-Partit Nazzjonalista.

Skorrettezzi u esagerazzjonijiet li la jagħmlu għieħ lil min qalhom, la lil min instigahom u lanqas lil min appoggjahom għax kollha jafu li kienu ferm bogħod mill-verità. Aktar u aktar meta kien hemm min irrefera għas-settur finanzjarju u akkuza lil pajjiżna b'affarijiet li ffit tal-granet qabel kienu ġew skartati bl-aktar mod kategoriku mir-Rapport tal-Kumitat Pana.

Imma la darba kienu ddeċidew li jipprovaw jagħmlu ħsara lil pajjiżna, allura baqgħu għaddejjen b'dak li kellhom preparat minn qabel. U għalhekk huwa għajb għal min ingħaqad f'dan l-attakk fuq pajjiżna, inklużi t-tliet Membri Parlamentari Ewropej eletti f'isem il-Partit Nazzjonalista.

Ma jfissirx li f'pajjiżna kollox perfett. Imma liema huwa dak il-pajjiż li jista' jsejjaħ lili nnifsu perfett f'kollox, inklużi dawk li Membri Parlamentari Ewropej tagħhom tgħidx kemm ikkritikaw lil pajjiżna?

Żgur li mhux ġustifikabbli qtil ta' persuna, aħseb u

ara ta' ġurnalista. Imma ma jistax jingħad li l-Gvern mhux qiegħed jagħmel dak kollu possibbli biex ikun solvut il-qtil ta' Daphne Caruana Galizia, kif wara kollox ġie rimarkat fil-Parlament Ewropew stess minn min verament kien qiegħed jittkellem b'mod ġenwin.

Żgur li ma jistax jingħad li f'pajjiżna l-libertà tal-espressjoni, il-midja f'kull forma tagħha hija b'xi mod imxekkla jew li l-pajjiż qiegħed f'kaos totali.

Min segwa d-dibattitu seta' faċilment jinnota kif kien hemm min irrimarka li l-Gvern Malti talab l-għajnuna barranija inkluż tal-Europol bil-għan li jkun solvut il-każ. Min ma kienx ġenwin fi kliemu warrab dan kollu u ċertament li meta l-Maltin u l-Għawdxin iħarsu madwarhom fl-isfond ta' dak li ntqal minn xi wħud fil-Parlament Ewropew jistaqsu lilhom infusom jekk dawn id-diskorsi kinux verament dwar pajjiżna.

Ma jfissirx li Membru Parlamentari Ewropew Malti jkun qed jagħmel xihaġa ħażina jekk iħoss li għandu jirrimarka dwar sugġett partikolari li jhoss li dwaru ma jkunx sar biżżejjed f'pajjiżu. Ma naħsibx li kont żbaljajt meta fil-Parlament Ewropew f'okkażjoni partikolari kont qajjim il-każ ta' ħsejjes kbar mill-Freeport fuq in-naħa ta' Birżebbuġa wara li kien irrizulta li mappa li kellha ssir biex almenu jkunu kontrollati l-ħsejjes saret fuq il-Belt Valletta u tas-Sliema u mhux fuq Birżebbuġa.

Kont kritikajt dan il-fatt b'mod moderat. Imma b'hekk ma kontx qed nikundanna lil pajjiżi.

Hija xihaġa rari li fil-Parlament Ewropew ikun hemm pajjiżi li jikkundannaw xi pajjiż ieħor. Eżempju ta' dan niqtakar meta l-Gvern Taljan ta' Berlusconi ġie kkritikat bil-qawwa kollha għall-fatt li kien qal li se jiftaħ l-imigrazzjoni klandestina u jagħti l-passaporti biex l-klandestini jinfirxu mal-Ewropa kollha.

Fl-istess diskussjonijiet li saru dwar Malta hemm il-każ tal-Ungerija fejn il-Gvern Ungeriz mexa kontra l-ispirtu demokratiku li għandu jkollu kull pajjiż meta għalaq il-gazzetti u pprova jindaħal fil-Bank Ċentrali, indaħal sfaċċatament lill-Qrati, saru arresti ta' membri tal-Oppożizzjoni u bil-mod il-mod bdew jittneħħew id-drittijiet u l-libertajiet flimkien ma' bini ta' hitan, affarijiet li mhumiex demokratiċi u huma kundannabbli!

Ma jidher li f'pajjiżna sar jew qiegħda ssir xihaġa simili u sadanittant Membri Parlamentari Ewropej tal-PPE fil-konfront tal-Ungerija rreagixxew b'mod ferm differenti mill-mod kif hadmu fir-rigward ta' pajjiżna stess.

U la darba qiegħed nikteb fl-isfond ta' dak li seħħ fil-Parlament Ewropew fir-rigward ta' Malta aktar kmieni din il-gimgha naħseb li huwa opportun li nagħti ħarsa ħafifa lejn x'inhu eżattament ir-rwol ta' Malta fil-Parlament Ewropew.

Nagħmel dan abbażi ta' kważi hames snin esperjenza li servejt bhala Membru Parlamentari Ewropew.

Hu fatt magħruf li Malta hija fost l-iżgħar pajjiżi membri tal-Unjoni Ewropea u għalhekk ir-rappreżentanza tagħna fil-Parlament Ewropew hija ta' sitt membri li jkunu eletti kull hames snin. Għandna sitt membri u dawn mhux abbażi proporzjonali bażata fuq l-ammont tal-popolazzjoni imma għax hemm speċi ta' numru minimu ta' membri li pajjiżi iżgħar bħal Malta għandu jkollhom.

Xorta waħda fil-Parlament Ewropew, li huwa fformat minn 750 Membru Parlamentari, mad-daqqa t'għajn rappreżentanza ta' sitta biss tidher bħal qatra f'ocean. Dan huwa kollu minnu, imma jibqa' l-fatt li Malta għandha vuċi fil-Parlament Ewropew u jiddependi fuq kemm taħdem bil-għaqal u b'kapacità r-rappreżentanza tagħna li pajjiżna jingħata importanza u jkun rispettata il-kontribut ta' pajjiżna.

Hu umanament impossibbli li s-sitt Membri Parlamentari Maltin ilaħqu ma' 'l fuq minn 20 kumitat tal-Parlament Ewropew. U allura r-rappreżentanza Maltija tkun trid tagħraf tagħzel li tipparteċipa b'mod dirett f'dawk il-kumitati li finalment ikunu l-aktar importanti għal pajjiżna. Iku imbagħad jiddependi fuq il-kapacitajiet tal-Membru Parlamentari nnifsu li jingħata l-inkarigu ta' *rappporteur* ta' kumitati partikolari li xogħ-

lu jkun li jaħdem fuq il-preparazzjoni ta' leġislazzjoni partikolari li l-abbozz tagħha jingħatalek mill-Kummissjoni. Min-naħa l-oħra tista' tingħata l-inkarigu ta' *shadow rapporteur* f'isem il-Grupp Politiku li lili tappartjeni u allura tkun trid tmexxi n-negozjar mar-rapporteur dwar emendi li l-Grupp tiegħek iħoss li għandu jressaq għall-abbozz ta' leġislazzjoni kif imhejji mill-Kummissjoni.

Qiegħed nispejga dan kollu biex nuri kif minkejja ċ-ċokon ta' pajjiżna xorta waħda għandna vuċi fil-Parlament Ewropew u xorta waħda nistgħu nattiraw importanza għal pajjiżna.

Personalment nista' ngħid li ma kinitx okkażjoni waħda fejn inħart rapporteur biex inhejji rapporti ta' importanza kbira. Kont *rappporteur* fil-każ tad-dhul tal-Estonja fiz-Zona Ewro.

Ingħatajt l-istess inkarigu meta stabbilejna dak li jissejjaħ European Stability Mechanism speċifikament biex il-Greċja tingħata *bail out* mill-kriżi finanzjarja li kienet tinsab fiha. Xihaġa li kienet maħsuba wkoll biex tkun tista' tapplika għal pajjiżi membri oħrajn li jistgħu jsibu ruħhom fl-istess sitwazzjoni li kienet il-Greċja.

Thoss sodisfazzjon kbir li tkun qiegħed tirrappreżenta lil pajjiżek minn pożizzjoni daqshekk importanti. U hu għalhekk li trid tagħraf taħdem f'oqsma li jkunu jistgħu jolqtu direttament lil pajjiżek, li dak li se jkun qiegħed jiġi deċiż trid tikkonsidrah ukoll mil-lat nazzjonali, minn kif jista' jolqot lilna bhala Malta.

L-MEPs Maltin għandhom responsabbiltà kbira fuq kif jiġi stmat pajjiżna fl-Unjoni Ewropea. U għalhekk għad-dibattitu ta' nhar it-Tlieta li għadda fil-Parlament Ewropew nemmen li r-reazzjoni ġenerali kienet ta' kundanna għal min ipprova jkasbar lil pajjiżna għal xejn b'xejn. Kulhadd jaf li dak li sar fil-Parlament Ewropew jista' jkollu effetti ħżiena fuq ir-reputazzjoni ta' pajjiżna. Jaf li jista' jkun affettwat l-investiment barrani, bil-konsegwenza li jkun affettwat il-holqien ta' xogħol u l-progress ekonomiku ta' pajjiżna.

Konvint li l-poplu kapaci jasal għal ġudizzju fuq dak li sar nhar it-Tlieta li għadda fil-Parlament Ewropew dwar min verament għandu għal qalbu l-interess tal-pajjiż.